

मुख्य समाचार :-

- वीरांगना रानी दुर्गावती के जन्मशती वर्ष के अवसर पर दमोह के सिंग्रामपुर में 5 अक्टूबर को होगी कैबिनेट की बैठक।
- प्रधानमंत्री इंटरशिप योजना के पायलट प्रोजेक्ट का हुआ शुभारंभ, पांच साल में एक करोड़ युवाओं को इंटरशिप देने का लक्ष्य।
- हरियाणा विधानसभा चुनाव के लिए प्रचार थमा, आखरी दिन मुख्यमंत्री ने किया प्रचार।
- शारदीय नवरात्रि के पहले दिन प्रदेश के देवी मंदिरों में श्रद्धालुओं का पहुँचना जारी।

सिंग्रामपुर

मुख्यमंत्री डॉ. मोहन यादव ने की अध्यक्षता में राजधानी भोपाल के बाहर दूसरी बार कैबिनेट की बैठक दमोह जिले के सिंग्रामपुर में 5 अक्टूबर को होने जा रही है। इसके पहले जनवरी 2024 को जबलपुर में हो चुकी है। मुख्यमंत्री डॉ. यादव ने कहा कि वीरांगना रानी दुर्गावती का योगदान ऐतिहासिक रहा है। दमोह जिले सिंग्रामपुर गाँव के नजदीक सिंगौरगढ़ का किला है। यह क्षेत्र रानी दुर्गावती की राजधानी के रूप में इतिहास में दर्ज है। वीरांगना दुर्गावती के 500वें जन्मशती वर्ष के अवसर पर उनके सम्मान में सिंग्रामपुर में कैबिनेट की बैठक करने का निर्णय लिया गया है। आगामी 5 अक्टूबर को राज्य मंत्री-मंडल के सभी सदस्य और प्रशासनिक अधिकारी सिंग्रामपुर पहुंचेंगे जहाँ प्रदेश के विकास लेकर महत्वपूर्ण निर्णय लिये जायेंगे। ग्राम सिंग्रामपुर में लाइली बहना सम्मेलन भी होगा। इसमें मुख्यमंत्री डॉ. यादव प्रदेश की लाइली बहना योजना और प्रधानमंत्री उज्ज्वला योजना की हितग्राही बहनों के खाते में राशि का अंतरण करेंगे।

सरकार . इंटरशिप

केंद्र सरकार ने प्रधानमंत्री इंटरशिप योजना के पायलट प्रोजेक्ट का आज शुभारंभ किया। वित्त मंत्री निर्मला सीतारामन ने केंद्रीय बजट में इस योजना की घोषणा की थी और इसका उद्देश्य पांच वर्षों में देश की शीर्ष पांच सौ कंपनियों में एक करोड़ युवाओं को इंटरशिप के अवसर प्रदान करना है। कारपोरेट कार्य मंत्रालय के सूत्रों ने बताया है कि सरकार ने इस पायलट प्रोजेक्ट के लिए आठ सौ करोड़ रुपये की राशि निर्धारित की है। सरकार का लक्ष्य वित्त वर्ष 2024.25 में सवा लाख इंटरशिप देने का है। इस योजना का कार्यान्वयन ऑनलाइन पोर्टल पी एम इंटरशिप डॉट एम सी ए डॉट जी ओ वी डॉट इन के माध्यम से किया जाएगा।

मन की बात

प्रधानमंत्री नरेन्द्र मोदी के लोकप्रिय रेडियो कार्यक्रम मन की बात के आज दस वर्ष पूरे हो गये हैं। 2014 में आज ही के दिन श्री मोदी ने आकाशवाणी पर इस कार्यक्रम के माध्यम से देशवासियों के साथ अपने विचार साझा करना शुरू किया था। कार्यक्रम की दस वर्षों की इस यात्रा में प्रधानमंत्री ने महत्वपूर्ण सामाजिक, सांस्कृतिक, पर्यावरण संरक्षण और सामान्य व्यवहार जैसे विषयों पर अपने विचार रखे। मन की बात कार्यक्रम प्रधानमंत्री तथा आम नागरिकों के बीच संवाद का एक सशक्त माध्यम बन चुका है। पिछले महीने मन की बात में श्री मोदी ने कहा था कि कार्यक्रम की दस साल की लंबी यात्रा ने एक माला का रूप ले लिया है जिसकी हर कड़ी में नए अनुभव, नई कहानियां और नई शख्सियतें जुड़ती चली गईं।

कौटिल्य आर्थिक सम्मेलन

प्रधानमंत्री कल शाम नई दिल्ली में कौटिल्य इकोनॉमिक कॉन्क्लेव को संबोधित करेंगे। कौटिल्य इकोनॉमिक कॉन्क्लेव का तीसरा संस्करण कल से 6 अक्टूबर तक आयोजित किया जाएगा। इस वर्ष का सम्मेलन हरित परिवर्तन के वित्तपोषण, भू-आर्थिक विखंडन और विकास के लिए अनुमान तथा लचीलापन बनाए रखने के लिए नीतिगत कार्रवाई के सिद्धांतों जैसे विषयों पर केंद्रित होगा।

हरियाणा चुनाव प्रचार

हरियाणा में विधानसभा चुनाव के लिए प्रचार आज शाम समाप्त हो गया। 90 सदस्यीय विधानसभा के लिए एक ही चरण में शनिवार को वोट डाले जाएंगे। मतगणना 8 अक्टूबर को जम्मू-कश्मीर के साथ ही होगी। हरियाणा में चुनाव प्रचार के आखिरी दिन विभिन्न पार्टियों के स्टार प्रचारक अपने उम्मीदवारों के पक्ष में जनता का समर्थन जुटाने के लिए जनसभाएं और रोड शो किए। मुख्यमंत्री डॉ. मोहन यादव ने झज्जर और भिवानी क्षेत्र में प्रचार किया।

नवरात्र

प्रदेश में आज नवरात्र का पहला दिन पारंपरिक हर्ष उल्लास और धार्मिक मान्यताओं के अनुसार मनाया जा रहा है। देवी मंदिरों में आज से नौ दिवसीय आराधना पर्व की शुरुआत हो गई है। शिवपुरी में मां वैष्णो देवी के दरबार की झांकी लोगों के आकर्षण का केंद्र बनी हुई है। गांधी चौक के पास मां वैष्णो देवी का दरबार

करीब 31 साल से भक्तों द्वारा लगाया जा रहा है। जबलपुर के बड़ी खेरमाई मंदिर, बूढ़ी खेरमाई मंदिर, काली मंदिर, बगलामुखी सिद्धपीठ, छोटी देवन, शारदा मंदिर, मदन महल मेला सा नजारा है।

आगरमालवा जिले के नलखेड़ा स्थित पीताम्बरा सिद्ध पीठ में बगलामुखी की ऑफिशियल वेबसाइट [उंहसंउनीपणवउ](#) का आज से ट्रायल रन प्रारंभ किया गया। फिलहाल के लिये हवन बुकिंग के लिये यह व्यवस्था लागू की गई है।

इसी तरह देवास में भी देवास में माता टेकरी स्थित मां तुलजा भवानी और मां चामुंडा के अति प्राचीन मंदिरों में भक्तों की भारी भीड़ उमड़ना शुरू हो गई है। पेश है

मौसम

प्रदेश में मानसून अब अपनी विदाई की ओर बढ़ रहा है। पिछले 3 दिनों से बारिश का सिलसिला थम चुका है। मौसम विभाग ने ग्वालियर, भिंड, मुरैना, दतिया, शिवपुरी और श्योपुर से मानसून के लौटने की घोषणा कर दी है। आज उज्जैन संभाग के कुछ जिलों से मानसून विदा हो रहा है। सबसे आखिरी में जबलपुर, रीवा, शहडोल और सागर संभाग से विदाई होगी। मौसम वैज्ञानिक डॉ. दिव्या ई. सुरेंद्रन ने बताया कि कल बंगाल की खाड़ी में लो प्रेशर एरिया सक्रिय हो रहा है। इस वजह से राज्य के पूर्वी हिस्से से विदाई देरी से होगी। मौसम विभाग के अनुसार अगले 24 घंटे यानी गुरुवार को बड़वानी, खरगोन, खंडवा और बुरहानपुर में बूढ़ाबांदी और गरज-चमक की स्थिति रह सकती है। भोपाल, इंदौर, उज्जैन, ग्वालियर, जबलपुर समेत प्रदेश के बाकी के जिलों में तेज धूप खिलेगी।

.....

कुछ समाचार संक्षेप में.....

- राज्यपाल एवं कुलाधिपति मंगुभाई पटेल ने विक्रम विश्वविद्यालय, उज्जैन के कुलगुरु के पद पर प्रोफेसर अर्पण भारद्वाज को नियुक्त किया है। प्रो. भारद्वाज वर्तमान में माधव-विज्ञान महाविद्यालय, उज्जैन में प्रभारी प्रचार्य हैं।
- नवनियुक्त मुख्य सचिव अनुराग जैन ने आज मंत्रालय में पदभार ग्रहण किया। 1989 बैच के भारतीय प्रशासनिक सेवा के अधिकारी मंडला, मंदसौर, भोपाल जिलों में कलेक्टर के पद पर रहें हैं।

- सीहोर जिले में वर्षा से सोयाबीन फसल को हुई क्षति का कृषि अधिकारियों एवं राजस्व अधिकारियों तथा फसल बीमा कम्पनी के कर्मचारियों द्वारा खेतों में जाकर सर्वे किया जा रहा है।
- बड़वानी प्रधानमंत्री फसल बीमा योजनांतर्गत किसानों को खरीफ मौसम 2024 में फसल बीमा पॉलिसी वितरण के लिए “मेरी पॉलिसी मेरे हाथ” कार्यक्रम चलाया जा रहा है।
- प्रधानमंत्री टीबी मुक्त ग्राम पंचायत अभियान के तहत बैतूल जिले के 137 पंचायतें टीबी मुक्त घोषित की गई है।
- शहडोल जिले में समर्थन मूल्य पर धान खरीदी के लिए किसानों के पंजीयन का काम जारी है। जिले में अब तक 12 हजार से अधिक किसानों का पंजीयन हुआ है।
- रायसेन कलेक्ट्रेट में आयोजित बैठक में कलेक्टर ने आयुष्मान भारत योजना के तहत जिले में शेष रहे हितग्राहियों के आयुष्मान कार्ड बनाए जाने के कार्य की विस्तृत समीक्षा की। कलेक्टर ने आगामी 15 दिवस में सभी पात्र हितग्राहियों के आयुष्मान कार्ड बनाने के निर्देश दिए।

मुख्य समाचार एक बार फिर

- वीरांगना रानी दुर्गावती के जन्मशती वर्ष के अवसर पर दमोह के सिंग्रामपुर में 5 अक्टूबर को होगी कैबिनेट की बैठक।
- प्रधानमंत्री इंटर्नशिप योजना के पायलट प्रोजेक्ट का हुआ शुभारंभ, पांच साल में एक करोड़ युवाओं को इंटर्नशिप देने का लक्ष्य।
- हरियाणा विधानसभा चुनाव के लिए प्रचार थमा, आखरी दिन मुख्यमंत्री ने किया प्रचार।
- शारदीय नवरात्रि के पहले दिन प्रदेश के देवी मंदिरों में श्रद्धालुओं का पहुँचना जारी।

.....